

# ہجرت الی المدینہ

(۲)

غارِ ثور کی سرگذشت | بیہقی نے حضرت محمد بن سیدین کے حوالہ سے مُسَلَّمًا یہ روایت نقل کی ہے کہ ایک مرتبہ بعض لوگوں نے حضرت عمرؓ کی مجلس میں کچھ اس طرح کی باتیں کیں جن سے یہ مُتَرَشِّح ہوتا تھا کہ وہ اُن کو حضرت ابو بکرؓ پر فضیلت دے رہے ہیں، اس پر حضرت عمرؓ نے کہا "خدا کی قسم ابو بکرؓ کی ایک رات آل عمر سے افضل ہے۔" پھر انہوں نے بیان کیا کہ جس رات حضورِ غارِ ثور تشریف لے گئے، اور ابو بکرؓ آپ کے ساتھ تھے، تو حال یہ تھا کہ کبھی ابو بکرؓ آپ کے آگے چلتے اور کبھی پیچھے چلنے لگتے حضور نے اس کی وجہ پوچھی تو انہوں نے عرض کیا، "یا رسول اللہ مجھے پچھا کرنے والوں کا خیال آتا ہے تو پیچھے چلنے لگتا ہوں اور جب یہ اندیشہ ہوتا ہے کہ کہیں آگے کوئی خطرہ درپیش نہ ہو تو آگے آجاتا ہوں۔" حضور نے فرمایا "تمہارا مطلب یہ ہے کہ کوئی آفت آئے تو میرے بجائے تم پر آئے؟" انہوں نے عرض کیا جی ہاں۔ پھر جب غار پر پہنچے تو ابو بکرؓ نے عرض کیا آپ ذرا ٹھیریں، میں اندر جا کر غار کو آپ کے لیے صاف اور محفوظ کر دوں۔ چنانچہ اندر جا کر انہوں نے غار کو محفوظ کیا، پھر نکلے، مگر یاد آیا کہ ایک بل اور رہ گیا ہے اس لیے واپس گئے اور اُسے بھی بند کیا۔ تب حضور سے عرض کیا کہ آپ اندر تشریف لے آئیں۔ بعض روایات میں اس کی مزید تفصیل یہ بیان کی گئی ہے کہ حضرت ابو بکرؓ اندھیرے میں ٹٹول ٹٹول کر ایک ایک سوراخ اور ایک ایک بل کو تلاش کرنے لگے اور اپنی چادر مچھاڑ مچھاڑ کر اسے بند کرتے چلے گئے۔ اسی سے طے چلتی روایت حافظ ابو القاسم بغوی نے ابن ابی ملیکہ سے نقل کی ہے، اور اس کے آخر میں نافع بن عمر الجعفی کا یہ بیان درج کیا ہے کہ غار میں ایک بل رہ گیا تھا تو حضرت ابو بکرؓ نے اس پر اپنی اڑھی لگا دی تاکہ کوئی موذی جانور اس سے لکل کر حضور کو کاٹ نہ لے۔ یہی بات بزار نے حضرت جابر بن عبد اللہ سے، اور طبرانی نے حضرت اسامہ سے روایت کی ہے۔

غارِ ثور میں نازک ترین لمحہ | اُدھر قریش نے رسول اللہ صلی اللہ علیہ وسلم کی تلاش میں مگھ اور اس کے اطراف کا کونہ کونہ چھان مارا۔ بلا ڈری نے لکھا ہے کہ پھر وہ دو ماہ کھوجیوں کو لائے تاکہ وہ نشاناتِ قدم سے آپ کا سراغ لگائیں۔ یہ کھوجی سراغ لگاتے ہوئے غارِ ثور تک پہنچ گئے۔ مگر وہاں انہوں نے دیکھا کہ غار کے دلہنے پر مکڑی کا جال بنا ہوا ہے۔ ایک کھوجی گرز بن علقمہ خزاعی نے کہا یہاں سے آگے کوئی پتہ نہیں چلتا۔ قریش کے جو لوگ کھوجیوں کے ساتھ آئے تھے ان میں سے ایک نے کہا غار میں بھی چل کر دیکھ لیا جائے۔ مگر امیہ بن خلف نے کہا ”یہاں کیا پاؤں گے؟ اس غار پر تو مکڑی کا جال محمد (صلی اللہ علیہ وسلم) کی پیدائش سے بھی پہلے کا بنا ہوا معلوم ہوتا ہے۔“ اس کے بعد سب اُلٹے پلٹ گئے۔ یہی موقع تھا جب حضرت ابو بکر رضی اللہ عنہ نے دشمنوں کو عین غار کے دلہنے پر کھڑا دیکھ کر حضور سے عرض کیا ”یا رسول اللہ، اگر ان میں سے کوئی بھی اپنے پاؤں کے نیچے دیکھے تو ہمیں دیکھ لے گا۔“ حضور نے پورے اطمینان کے ساتھ جواب دیا کہ ”اے ابو بکر تمہارا کیا خیال ہے ان دو آدمیوں کے متعلق جن میں تیسرا اللہ ہے؟“ (بخاری، کتاب فضائل اصحاب النبی، و کتاب التفسیر۔ و باب الہجرت۔ مسلم فی الفضائل، ترمذی فی التفسیر، مسند احمد، مرویات ابی بکر صدیق)۔ حافظ ابو بکر احمد بن علی الاموی نے مسند ابی بکر صدیق میں اس سلسلے کی جو روایات نقل کی ہیں ان میں سے ایک میں بیان کیا گیا ہے کہ جس وقت وہ لوگ غار کے دلہنے پر کھڑے ہوئے تھے اُس وقت نبی صلی اللہ علیہ وسلم نماز پڑھ رہے تھے اور حضرت ابو بکرؓ دشمنوں کی نقل و حرکت دیکھ رہے تھے۔ حضور نماز سے فارغ ہوئے تو انہوں نے عرض کیا ”میرے ماں باپ آپ پر قربان، یہ آپ کی قوم آپ کی تلاش میں آپہنچی ہے۔ خدا کی قسم میں اپنے لیے نہیں رونا بلکہ اس لیے رونا ہوں کہ کہیں میری آنکھوں کے سامنے آپ کو کوئی گزند نہ پہنچ جائے۔“ حضور نے فرمایا لَا تَحْزَنْ اِنَّ اللّٰهَ مَعَنَا۔ ”غم نہ کرو اللہ ہمارے ساتھ ہے۔“ اسی چیز کا ذکر قرآن پاک میں اللہ تعالیٰ نے فرمایا ہے:-

اَلَا تَنْصُرُوْكَ فَقَدْ نَصَرَكَا اللّٰهُ  
اِذَا خَرَجَهُ الدّٰیْنِ كَفَرًا وَاْتٰنِيْ  
اَنْسٰنٍ اِذْ هُمَا فِي الْغَاۤسِرِ اِذْ يَقُوْلُ  
لِصَاحِبِهٖ لَا تَحْزَنْ اِنَّ اللّٰهَ مَعَنَا  
اگر تم (مسلمان) اُس کی (یعنی اللہ کے نبی کی) مدد نہ کرو گے تو تمہیں معلوم ہونا چاہیے کہ اللہ اُس کی مدد اُس وقت کر چکا ہے جب اُسے کافروں نے نکال دیا تھا جب وہ دو میں کا ایک تھا، جب وہ دونوں غار میں تھے جب وہ اپنے ساتھی سے کہہ رہا تھا کہ غم نہ کرو اللہ ہمارے ساتھ ہے (التوبہ - ۴۰)

حضور اور حضرت ابو بکرؓ کو قتل یا گرفتار کرنے کے لیے انعام کا اعلان عام کی امید کر سکتے تھے۔ یہاں جب آپ نہ ملے تو انہوں نے سمجھ لیا کہ آپ ان کی دسترس سے باہر جا چکے ہیں۔ اس کے بعد انہوں نے اعلان عام کر دیا کہ جو شخص محمد (صلی اللہ علیہ وسلم) اور حضرت ابو بکرؓ کو پکڑ کر لائے یا قتل کر دے اسے دونوں کی پوری دیت دی جائے گی، یعنی سو سو اونٹ۔ یہ بلاذری کی روایت ہے اور ابن القیّم نے زاد المعاد میں اسی کو قبول کیا ہے۔ ابن ہشام اور ابن جریر نے صرف پکڑ لانے والے کو سو اونٹ انعام دینے کا ذکر کیا ہے اور بلاذری نے اسے ایک کمزور قول کی حیثیت سے نقل کیا ہے۔

غار سے روانگی | بخاری میں حضرت عائشہ کی روایت ہے کہ حضور اور حضرت ابو بکرؓ تین شب و روز غار میں رہے، یہی طبرانی میں حضرت اسماء کی روایت ہے اور یہی ابن عبد البر، اور ابن سعد اور ابن اسحاق کا بیان ہے، اس لیے وہ روایات قابل قبول نہیں ہیں جو مسند احمد اور حاکم میں ظنّوہ البصری سے منقول ہوئی ہیں کہ غار میں قیام دس دن سے زیادہ رہا۔ درحقیقت تین ہی شب و روز میں حضور کی تلاش کے لیے قریش کی سرگرمیاں سرد پڑ چکی تھیں۔ چنانچہ عبداللہ بن ارقیط حسب ہدایت دونوں اونٹنیاں جو اس کی تحویل میں تھیں، لے کر تیسری رات کے آخری حصّہ میں غار ثور پر پہنچ گیا۔ ٹھیک وقت پر حضرت اسماء بھی زاویرہ ایک مٹیے میں لیے ہوئے پہنچ گئیں۔ مگر اس کو باندھنے کے لیے کوئی چیز سامنے لانے کا انہیں خیال نہ رہا۔ آخر کار انہوں نے اپنا نطاق، وہ کپڑا جو اس زمانہ میں خواتین کو پہنچتی تھیں (کھول کر اسے مچھاڑا، ایک حصّہ سے گوشہ باندھ کر کجاوے کے ساتھ لٹکا دیا اور اپنی کمر باندھنے کے لیے دوسرے حصّے پر اکتفا کیا) ابن ہشام اور ابن جریر، بحوالہ محمد بن اسحاق، اسی بنا پر حضرت اسماء کو ذات النطاقین (دونطاقوں والی) کہا جاتا ہے۔ بخاری میں حضرت اسماء کی اپنی روایت یہ ہے کہ جب گوشہ دان کو باندھنے کی ضرورت پڑی تو حضرت ابو بکرؓ نے ان کو اپنا نطاق مچھاڑنے کا حکم دیا تھا۔ اس کے بعد یہ قافلہ اس طرح روانہ ہوا کہ ایک اونٹنی پر رسول اللہ صلی اللہ علیہ وسلم تھے۔ دوسری پر حضرت ابو بکرؓ تھے اور انہوں نے خدمت کے لیے عامر بن قہیرہ کو اپنے پیچھے بٹھالیا تھا۔ آگے عبداللہ بن ارقیط راستہ بتانے کے لیے پیدل چل رہا تھا۔ اس طرح اس عظیم الشان سفر ہجرت کی ابتداء ہوئی جس نے دنیا کی تاریخ بدل ڈالی۔ ابن سعد اور بلاذری نے تعین کے ساتھ لکھا ہے کہ غار ثور

سے اس مبارک قافلے کی روانگی ۳ ربیع الاول کو پیر کے دن ہوئی۔ امام احمد نے ابن عباس سے روایت نقل کی ہے کہ پیر ربیع الاول میں پیر کے روز غار سے روانہ ہوئے، لیکن اس مہینے کی تاریخ کو کسی تھی، اس کی انہوں نے تصریح نہیں کی۔ ابن اسحاق نے مکہ سے حضور کے نکلنے کی تاریخ یکم ربیع الاول بتائی ہے، مگر غار سے نکلنے کی تاریخ انہوں نے نہیں بتائی۔ قسطلانی نے مواہب اللدنیہ میں لکھا ہے کہ رسول اللہ صلی اللہ علیہ وسلم نے جمعہ، ہفتہ اور اتوار کی راتیں غار میں گزاریں اور پیر کی رات وہاں سے روانہ ہوئے۔ ابن جریر نے لکھا ہے کہ ربیع الاول ۸ شہ عام الفیل میں نبی صلی اللہ علیہ وسلم نے مکہ سے مدینے کی طرف ہجرت فرمائی۔

**سفر کا حال** | سیرت ابن ہشام میں ابن اسحاق کی روایت سے معلوم ہوتا ہے کہ عبد اللہ بن اریقظ جب اس قافلے کو لے کر چلا تو اس نے عام راستے سے ہٹ کر مدینے جانے کے لیے دوسرا راستہ اختیار کیا تاکہ دشمنوں سے بچ کر نکلا جاسکے۔ ابن سعد لکھتے ہیں کہ حضرت ابو بکر چونکہ تجارتی سلسلے میں اکثر پھرتے رہے تھے اس لیے لوگ ان کو دیکھ کر پہچان لیتے اور پوچھتے یہ آپ کے ساتھ کون ہیں؟ وہ جواب دیتے ہذا الرجل یهدی الی السبیل۔ یہ ایک صاحب ہیں جو میری راہنمائی کر رہے ہیں۔ طبرانی میں حضرت اسماء سے اور مسند احمد، مرویات انس بن مالک، اور بخاری باب الہجرت میں حضرت انس سے بھی اس سے ملتا جلتا مضمون منقول ہوا ہے۔

بخاری اور مسلم میں حضرت ابو بکرؓ کی روایت ہے کہ ہم دوسرے دن دوپہر تک چلتے رہے جب گرمی تیز ہوئی تو میں نے نظر دوڑائی کہ کہیں سایہ کی جگہ ہے یا نہیں۔ دیکھا کہ ایک چٹان کے نیچے بھی سایہ موجود ہے۔ وہاں جا کر میں نے رسول اللہ صلی اللہ علیہ وسلم کے لیے فرش بچھا کر عرض کیا کہ آپ آرام فرمائیں۔ پھر میں ہر طرف دیکھا کہ کہیں ہماری تلاش میں تو کوئی نہیں آ رہا ہے۔ اتنے میں ایک لڑکا بکریاں چراتا ہوا سایہ میں پناہ لینے کے لیے اسی چٹان کی طرف آ گیا۔ میں نے اس سے کہا ہمیں اپنی کسی بکری کا دودھ نکال دو گے؟ وہ اس پر راضی ہو گیا۔ میں نے بکری کے مخن اور اس لڑکے کے ہاتھ صاف کر کے ایک برتن میں دودھ نکلوایا۔ پھر مخن اور سا پانی ڈال کر اسے ٹھنڈا کیا اور لیجا کر

لے یہ بھی ثور یہ کی ایک عمدہ مثال ہے۔ حضرت ابو بکرؓ نے یہ نہیں بتایا کہ یہ محمد رسول اللہ صلی اللہ علیہ وسلم ہیں بلکہ یہ فرمایا کہ یہ میرے رہنما ہیں۔ سننے والوں نے سمجھا کہ یہ راستہ بتانے والے ہیں، اور حضرت ابو بکرؓ نے بالکل سچ فرمایا کہ یہ میرے رہنما ہیں۔

رسول اللہ صلی اللہ علیہ وسلم کو پلایا۔ اس کے بعد حضرت ابو بکرؓ سراقہ بن مالک بن جعشم کا واقعہ بیان فرماتے ہیں جسے امام بخاری نے مناقب المہاجرین اور باب ہجرت میں، اور امام مسلم نے کتاب الزہد باب الہجرت میں مختصراً نقل کیا ہے، مگر اس کی تفصیل بخاری باب الہجرت کی ایک روایت میں خود سراقہ کی زبانی اُس کے بھتیجے عبدالرحمن بن مالکؓ کے حوالہ سے امام زہری نے بیان کی ہے، اور اس کی مزید تفصیلات سیرت ابن ہشام اور طبقات ابن سعد وغیرہ میں ملتی ہیں۔

سراقہ کا واقعہ | سراقہ بنی مدلج کا رئیس تھا اور قدید کے قریب اُس کا علاقہ واقع تھا۔ اُس کا بیان ہے کہ ہمارے پاس قریش کے آدمی یہ پیغام لے کر آئے کہ جو شخص محمد (صلی اللہ علیہ وسلم) اور ابو بکرؓ کو قتل کر دے یا گرفتار کر لے اُسے اُن میں سے ہر ایک کی پوری دیت (یعنی سو سو اونٹ) دی جائیگی۔ اس کے بعد ایک روز میں اپنی قوم کی ایک مجلس میں بیٹھا تھا کہ ایک شخص نے آکر مجھ سے کہا "ابھی میں نے سواحل پر کچھ آدمی جاتے ہوئے دیکھے ہیں، میرا خیال ہے کہ وہ محمد (صلی اللہ علیہ وسلم) اور اُن کے ساتھی ہیں۔" میں سمجھ گیا کہ واقعی وہی ہیں۔ مگر میں نے اُس سے کہا کہ وہ نہیں بلکہ تم نے فلاں فلاں کو دیکھا ہے جو ابھی ہمارے سامنے سے گزرے ہیں۔ پھر میں اس مجلس میں تھوڑی دیر ٹھہرنے کے بعد اٹھ کر اپنے گھر گیا اور اپنے گھوڑے پر سوار ہو کر اس طرح خاموشی کے ساتھ نکل گیا کہ دوسرے لوگوں کو میرے جانے کا علم نہ ہونے پائے۔ (ابن ابی شیبہ کی روایت میں ہے کہ یہ میں نے اس اندیشے سے کیا کہ کہیں انعام میں بستی کے دوسرے لوگ شریک نہ ہو جائیں)۔ میں اُن کے قریب پہنچا تھا کہ یکایک اپنے گھوڑے پر سے گر پڑا۔ میں نے فال کے تیر اپنے ترکش سے نکال کر فال دیکھی تو وہ میری خواہش کے خلاف نکلی۔ میں اس کی پروا کیے بغیر پھر چلا اور اس قدر قریب پہنچ گیا کہ رسول اللہ صلی اللہ علیہ وسلم کی قرأت صاف سنائی دے رہی تھی۔ حضورؐ کسی طرف مڑ کر نہیں دیکھ رہے تھے، مگر ابو بکرؓ بار بار ہر طرف مڑ مڑ کر دیکھتے جاتے تھے۔ اتنے میں ٹیخت میرے گھوڑے کے پاؤں زمین میں گھٹنوں تک دھنس گئے اور میں اُس پر سے گر پڑا۔ (حضرت براءؓ بن عازب کی روایت خود حضرت ابو بکرؓ سے یہ ہے کہ ہم اُس وقت سخت زمین سے گزر رہے تھے۔ میں نے عرض کیا کہ یہ ہمارا تعاقب کرنے والا بہت

۱۔ ابن ہشام نے ان کے نام کی تفسیح کی ہے عبدالرحمن بن عمارت بن مالک بن جعشم۔

قریب آگیا ہے۔ آپ نے اس پر دعا کی اور اس کا گھوڑا زمین میں پیٹ تک دھنس گیا۔ حضرت انس کی روایت میں ہے کہ حضور نے فرمایا خدا یا اسے گرا دے۔ سراقہ کہتا ہے کہ میں نے پھر فال نکالی تو وہ میری خواہش کے خلاف نکلی۔ تب میں نے پکار کر امان مانگی اور وہ ٹھیر گئے۔ میں اپنے گھوڑے پر چڑھ کر ان کے پاس پہنچا۔ جو کچھ مجھ پر گزری تھی اس سے میں نے سمجھ لیا تھا کہ رسول اللہ صلی اللہ علیہ وسلم کا کام کامیاب ہو کر رہے گا (ابن ہشام میں محمد بن اسحاق کی روایت امام زہری سے یہ ہے کہ سراقہ نے پکار کر کہا میں سراقہ بن جعشم ہوں، آپ لوگ مجھے موقع دیں کہ میں آپ سے بات کروں۔ خدا کی قسم میں آپ کو کوئی گزند نہ پہنچاؤں گا اور نہ مجھ سے کوئی ایسی بات سرزد ہوگی جو آپ کو ناگوار ہو)۔ سراقہ کا بیان ہے کہ میں نے رسول اللہ صلی اللہ علیہ وسلم کو بتایا کہ آپ کی قوم نے آپ کی گرفتاری کے لیے دیت کا اعلان کیا ہے اور لوگ اس فکر میں پھر رہے ہیں کہ یہ انعام حاصل کریں۔ پھر میں نے زادِ راہ اور سامان کی پیشکش کی۔ مگر آپ نے اس کے سوا اور کسی چیز کی خواہش مجھ سے نہیں کی کہ میں آپ کی اطلاع کسی کو نہ دوں۔ میں نے درخواست کی کہ مجھے ایک امان نامہ لکھ دیجیے۔ حضور نے عامر بن قہیرہ کو حکم دیا اور انہوں نے چمڑے کے ایک ٹکڑے پر تحریر لکھ دی۔ حضرت انس بن مالک کی روایت میں ہے کہ سراقہ نے عرض کیا اے اللہ کے نبی، مجھے حکم دیجیے جو کچھ آپ چاہیں۔ حضور نے فرمایا بس اپنی جگہ ٹھہرو اور کسی کو ہم تک نہ پہنچنے دو۔ اس طرح جو شخص چند لمحے پہلے دشمن جان تھا، وہ پاسبان بن گیا۔ ابن سعد نے لکھا ہے کہ اس کے بعد جو بھی حضور کے تعاقب میں آتا اس سے سراقہ کہتا کہ واپس جاؤ، میں نے اطمینان کر لیا ہے کہ وہ ادھر نہیں ہیں، اور تم لوگ جانتے ہو کہ میں کبھی نظر رکھتا ہوں اور سراخ رسانی میں کتنا ماہر ہوں۔

ابن اسحاق اور موسیٰ بن عقبہ سراقہ کا بیان نقل کرتے ہیں کہ جو تحریر میں نے اُس وقت لی تھی اُسے اپنے پاس محفوظ رکھا اور کئی سال بعد جب رسول اللہ صلی اللہ علیہ وسلم حنین اور طائف کے معرکوں سے پلٹ جعرانہ (یا جعرانہ) میں ٹھیرے ہوئے تھے تو میں خدمت افدس میں حاضر ہوا اور وہ تحریر پیش کر کے عرض کیا "میں سراقہ بن جعشم ہوں اور یہ آپ کی دی ہوئی تحریر ہے۔" فرمایا "آج وفاتے عہد اور ادائے حق کا دن ہے۔ قریب آ جاؤ" میں حضور کے قریب گیا اور اسلام لے آیا۔ طبرانی نے سراقہ کے اس پورے واقعہ کا خلاصہ حضرت اسماء بنت ابی بکر سے روایت کیا ہے۔

استیعاب میں ابن عبدالبر نے اور اسبابہ میں ابن حجر نے حضرت حسن بصری کی مُرسَل روایت حضرت سُفیان بن عُیینہ کے حوالہ سے نقل کی ہے کہ رسول اللہ صلی اللہ علیہ وسلم نے انہی حضرت سراقہ بن مالک کو مخاطب کر کے فرمایا "وہ بھی کیا وقت ہو گا جب تم کسریٰ کے کنگن پہنو گے" اس ارشاد کے چند ہی سال بعد جب حضرت عمر رضی اللہ عنہ کے پاس شاہ ایران کے کنگن اور اس کا کمر پتہ اور اس کا تاج لایا گیا تو انہوں نے حضرت سراقہ کو بلایا اور یہ چیزیں ان کو پہنا کر کہا اٹھ اٹھاؤ اور کہو "تعریف ہے اُس خدا کی جس نے یہ چیزیں اُس کسریٰ بن ہُرْمَز سے چھین لیں جو کہتا تھا کہ میں لوگوں کا رب ہوں، اور انہیں بنی مدلج کے ایک بَد و سراقہ بن مالک بن جعشم کو پہنا دیا" سہیلی نے رومن المائف میں اس واقعہ کو زیادہ تفصیل کے ساتھ لکھا ہے۔ مگر غیر ضروری طوالت سے بچنے کے لیے ہم اسے نظر انداز کر رہے ہیں۔

**اُمّ مَعْبُدَا قَصْد** | قَدید ہی کے علاقہ سے گزرتے ہوئے یہ مقدس قافلہ بنی خزاعہ کی ایک عورت اُمّ معبد کی قیام گاہ پر پہنچا۔ بعض مصنفین نے اس کو سراقہ کے واقعہ سے پہلے بیان کیا ہے اور بعض نے اس کے بعد۔ ہم نے سراقہ کے واقعہ کو اس بنا پر مقدم رکھا ہے کہ حضرت ابو بکرؓ نے غار سے روانگی کے بعد پیش آنے والے حالات بیان کرتے ہوئے پہلے اُسی کا ذکر کیا ہے۔ غالباً اسی وجہ سے حافظ ابن قیم نے بھی زاوالمعاد میں اس کو مقدم رکھا ہے۔

ابن خزیمہ، حاکم، بیہقی، ابو نعیم، ابن عبدالبر، ابوزرار، طبرانی اور ابن سعد وغیر ہم نے مختلف سندوں سے یہ روایت نقل کی ہے اور امام بخاری نے اپنی تاریخ میں خود اُمّ مَعْبُد کے حوالے سے اس کو درج کیا ہے کہ جب یہ حضرات قَدید سے گزر رہے تھے تو راستے میں اُمّ مَعْبُد (عاتیکہ بنت خالد) کے خیموں پر پہنچے جو قبیلہ خزاعہ کی شاخ بنی کعب سے تعلق رکھتی تھی۔ یہ پختہ عمر کی باعفت اور شاندار عورت تھی اور اُن لوگوں کی میزبانی کیا کرتی تھی جو اس کے پاس سے گزرتے تھے۔ رسول اللہ صلی اللہ علیہ وسلم اور آپ کے ساتھی جب وہاں پہنچے تو وہ اپنے خیمہ کے آگے صحن میں بیٹھی ہوئی تھی۔ زمانہ قحط کا تھا جس سے سارا علاقہ بڑی طرح متاثر تھا۔ ان حضرات نے اس سے کہا کہ دودھ، یا گوشت، یا کھجوریں، جو کچھ بھی تمہارے پاس ہو، ہمیں دو، ہم اس کی قیمت ادا کر دیں گے۔ اس نے کہا واللہ، اگر ہمارے پاس کچھ بھی ہوتا تو ہم آپ لوگوں کی ضیافت کرنے میں ہرگز کوتاہی نہ کرتے۔ اتنے میں رسول اللہ صلی اللہ علیہ وسلم کی نظر ایک بکری پر پڑی جو خیمے کے ایک کونے میں کھڑی تھی حضورؐ نے پوچھا "مَعْبُد کی ماں، یہ بکری

کیسی ہے؟“ اس نے کہا ” یہ بیچاری اپنی لاغری اور کمزوری کی وجہ سے دوسری بکریوں کے ساتھ چرنے نہ جاسکی۔“ آپ نے پوچھا ” یہ کچھ دودھ دے سکتی ہے؟“ اُس نے عرض کیا ” یہ اس سے زیادہ نڈھال ہے کہ دودھ دے سکے۔“ فرمایا ” کیا تم مجھے اجازت دیتی ہو کہ میں اس کا دودھ دوہ لوں؟“ اُس نے کہا ” صدقے جائیں میرے ماں باپ آپ پر، اگر آپ اس میں کچھ بھی دودھ پائیں تو ضرور سچوڑ لیں۔“ آپ نے بکری کو طلب فرمایا، پھر اُس کے پاؤں بانڈھے، اس کے مٹھنوں پر (اور ایک روایت میں ہے کہ پیٹھ پر بھی) دست مبارک پھیرا، دعا فرمائی کہ یا اللہ اس عورت کی بکریوں میں برکت دے، اور اللہ کا نام لے کر دودھ دوہنا شروع کیا۔ خدایا کی شان، بکری نے ٹانگیں پھیلائی، جگالی کرنے لگی اور دودھ کی دھارا اُس کے مٹھنوں سے بہ نکلی۔ حضور نے ایک بڑا برتن منگایا جس میں ایک پور سے گروہ کو سیر کر دینے کے قابل دودھ آسکے۔ آپ دوھتے چلے گئے یہاں تک کہ برتن لبالب بھر گیا اور اوپر جھاگ آگئے۔ آپ نے پہلے اُمّ معبد کو پلایا حتیٰ کہ وہ سیر ہو گئی۔ پھر اپنے ساتھیوں کو پلایا اور وہ بھی سیر ہو گئے۔ آخر میں آپ نے خود پلایا اور فرمایا ساقی القوجم اخیٰ ہم“ لوگوں کو پلانے والا خود آخر میں پیتا ہے۔“ اس کے بعد دوبارہ آپ نے اُس برتن کو دودھ سے بھر کر معبد کی ماں کے حوالے کیا اور یہ فرما کر آگے روانہ ہو گئے کہ یہ دودھ معبد کے باپ کو دے دینا جب وہ آئے۔

اُمّ معبد حضور کا حلیہ شریف بیان کرتی ہے | محوڑی دیر ہی گزری تھی کہ اُس کا شوہر اپنی دہلی پتلی بکریاں لیے ہوئے پٹا۔ دودھ سے بھرا ہوا برتن دیکھا تو حیران ہو کر پوچھا ” معبد کی ماں یہ دودھ کہاں سے آیا؟“ وہ بولی ” خدا کی قسم، ایک مبارک آدمی کا گزر یہاں سے ہوا تھا، اُس نے یہ کچھ کیا۔“ پھر اُس نے سارا واقعہ اپنے شوہر کو سنایا۔ اُس نے کہا ذرا اُس کا حلیہ تو مجھے بتا۔ وہ کہنے لگی ” میں نے ایک ایسا شخص دیکھا جس کا حسن و جمال نمایاں تھا، چہرہ روشن تھا، اخلاق پاکیزہ تھے۔ بدن نہ بھاری تختانہ نحیف، خوبصورت اور خوش اندام تھا، آنکھوں میں گہری سیاہی تھی، پلکیں لمبی تھیں، آواز بلند تھی مگر کرخت نہ تھی، آنکھوں کی پتلیاں بہت سیاہ اور ڈھیلے بہت سفید تھے، آنکھوں کے کونے سیاہی مائل تھے، بھویں نہ ایک دوسرے سے بالکل الگ تھیں نہ بالکل ملی ہوئی بلکہ درمیان میں ہلکے ہلکے بال تھے اور پھوڑوں کے کنارے باریک تھے، بال نہایت سیاہ تھے، گردن میں درازی تھی، ٹاڑھی گھنی تھی۔ خاموش ہوتا تو اس کا وقار نمایاں ہوتا تھا۔ بولتا تو معلوم ہوتا کہ اُس کی آواز گرجن کی



پر چھا گئی ہے، گفتگو ایسی تھی جیسے زبان سے موتیوں کی لڑی سلسلہ وار نکلنے چلی آرہی ہو، کلام شیریں اور واضح تھا، نہ کم گو تھا نہ باتوں، دُور سے سُنو تو اس کی آواز سب سے زیادہ بلند مگر خوش آہنگ محسوس ہوتی اور قریب سے سُنو تو بہت شیریں اور لطیف معلوم ہوتی تھی، میانہ قدر تھا، نہ ایسا دراز قدر کہ بدنا نظر آئے اور نہ اتنا پست قدر کہ کوئی نگاہ اس سے بلند تر کی طرف متوجہ ہو۔ اپنے ساتھیوں میں وہ سب سے زیادہ خوش منظر تھا اور سب سے بہتر قدر و منزلت رکھتا تھا۔ اس کے رفقاء اُسے گھیرے رہتے تھے، اُس کی بات بڑی توجہ سے سُننے اور اس کے حکم پر دوڑ پڑتے تھے۔ وہ مخدوم تھا، مالوف تھا، نہ نزش رُو تھا اور نہ دُرشت کلام۔“

ابو معبد یہ سُن کر بول اٹھا کہ خدا کی قسم یہ تو وہی صاحبِ قریش تھے جن کا ذکر ہم سُننے رہے ہیں۔ اگر میں ان سے ملتا تو اُن کا ساتھ دینے کی درخواست کرتا، اور اب موقع ملا تو میں ضرور اس کی کوشش کروں گا۔ دیہتی اور ابن سعد نے عبد الملک بن وہب المذہبی کا یہ قول نقل کیا ہے کہ ”مجھے یہ خبر پہنچی ہے کہ ابو معبد مسلمان ہوئے اور ہجرت کر کے نبی صلی اللہ علیہ وسلم کی خدمت میں حاضر ہو گئے۔ حافظ ابو نعیم نے عبد الملک کی جو روایت نقل کی ہے اس میں یہ اضافہ ہے کہ اُم معبد بھی مسلمان ہوئیں اور ہجرت کر کے حضور کی خدمت میں پہنچ گئیں۔“

مدینے میں حضور کا انتظار رسول اللہ صلی اللہ علیہ وسلم کے گئے سے نکلنے کی اطلاع مدینے پہنچ چکی تھی۔ بخاری باب الہجرت میں زہری عن عروہ بن زبیر کی سند سے یہ روایت بیان کی گئی ہے، ابن اسحاق نے بھی اسے نقل کیا ہے، اور حاکم اور موسیٰ بن عقبہ نے تصریح کی ہے کہ یہ واقعہ حضرت عروہ نے خود اپنے والد ماجد حضرت زبیر بن العوام سے سنا تھا، کہ مسلمان روز صبح کے وقت نکل کر نیکے راستے پر بیٹھ جاتے تھے اور اس وقت تک بیٹھے رہتے تھے جب تک دھوپ کی تپش ناقابلِ برداشت نہ ہو جاتی، پھر اپنے گھروں کو بیٹھ جاتے تھے۔ ابن سعد نے واقعہ کے حوالہ سے لکھا ہے کہ مہاجرین آپ کی آمد میں دیر لگنے سے پریشان تھے۔ ہر روز وہ اور انصار حَرَّةَ الْعَصْبَةِ پر جا بیٹھتے اور دھوپ

لے حَرَّةَ لاد سے جلی ہوئی سیاہ چٹانوں کو کہتے ہیں۔ مدینہ کے نواح میں ہر طرف یہ چٹانیں پائی جاتی ہیں حَرَّةَ الْعَصْبَةِ اُس حَرَّة کے نام ہے جو بھا کے باہر مکہ کے راستے پر پایا جاتا ہے۔ اُسے حَرَّةٌ قُبَا بھی کہتے ہیں۔

چڑھنے تک انتظار کرتے رہتے تھے۔ ابن جریر اندر ابن ہشام نے ابن اسحاق کے حوالہ سے عبد الرحمن بن عوف بن ساعدہ کا یہ بیان نقل کیا ہے کہ مجھے میری قوم کے متعدد صحابہ نے بتایا کہ حضور کے مکہ سے نکلنے کی اطلاع پاتے ہی ہم لوگ آپ کی آمد کا انتظار کرنے لگے تھے۔ ہر روز صبح کو ہم اپنے حرات سے پرچلے جاتے اور اس وقت تک راہ دیکھتے رہتے جب تک دھوپ ہمیں کاٹھنے نہ لگتی اور کہیں سایہ باقی نہ رہتا۔ یہ گرمی کا زمانہ تھا، اس لیے ہم لوگ دوپہر کے قریب اپنے گھروں کو چلے جاتے۔ بتا رہے تھے حضرت عمرؓ سے بھی یہی بات روایت کی ہے۔

یہ اس بات کی اولین علامت تھی کہ رسول اللہ صلی اللہ علیہ وسلم اپنا محبوب وطن چھوڑ کر کسی نیا گزین کی طرح ایک نئی جگہ تشریف نہیں لے جا رہے تھے، بلکہ اللہ کے فضل سے آپ کو مقام ہجرت وہ ملا تھا جہاں کے لوگ آپ کی راہ میں آنکھیں پھانسنے کے لیے بے تاب تھے۔

آپ کا قبائلیہ پنہا | دوپہر کا وقت تھا اور لوگ حضور کا انتظار کر کے گھروں کو جا چکے تھے، تب آپ اپنے ساتھیوں کی میت میں قبائلیہ پنہے جو مدینے کی نواحی بستیوں میں سے مشہور ترین بستی ہے۔ قبائلیہ میں آپ کی تشریف آوری کے متعلق دو روایتیں ہیں جو بظاہر مختلف نظر آتی ہیں۔ ایک روایت یہ ہے کہ حضور حراتہ (یعنی حراتہ قبائلیہ) کے قریب پہنچے کہ اُس کے ایک جانب اُزگٹے اور انصار کو اطلاع دینے کے لیے کسی کو بھیجا۔ یہ خبر پاتے ہی لوگ آئے اور انہوں نے حضور اور حضرت ابوبکرؓ کو سلام کر کے عرض کیا آپ اطمینان سے تشریف لے چلیں ہم سب آپ کے تابع فرمان ہیں۔ یہ بخاری میں حضرت انس کی روایت ہے اور ابن سعد نے بھی اس کو انہی کے حوالہ سے نقل کیا ہے۔ مُسند اصحاب و بیہقی میں حضرت انس کی جو روایت آئی ہے اس میں یہ اضافہ ہے کہ حضور کی تشریف آوری کی خبر سننے ہی ۵۰۰ آدمی استقبال کے لیے دوڑ پڑے۔

دوسری روایت یہ ہے کہ جب حضور قبائلیہ کے قریب پہنچے تو ایک یہودی نے، جو اپنی گڑھی کے اوپر چڑھا ہوا تھا، آپ کو آتے دیکھ کر انتہائی بلند آواز سے پکار کر کہا "اے بنی قیلہ، یہ تمہارے سردار آ رہے ہیں۔" یہ سننے ہی بنی عمرو بن عوف نے، جو قبائلیہ میں آباد تھے، بیک زبان نعرہ تکبیر بلند کیا اور ہتھیاروں

لے اُوس اور خزرج چونکہ ایک ماں کی اولاد تھے جس کا نام قبیلہ تھا اس لیے ان کو بنی قبیلہ کہا جاتا تھا۔ یہودی کا یہ اعلان کہ تمہارے سردار آ رہے ہیں، صاف ظاہر کرتا ہے کہ مدینے کے مومن، مشرک، یہودی، (باقی برصغیر ۱۹)

سے سچ کر آپ کے استقبال کے لیے چل پڑے۔ اُدھر رسول اللہ صلی اللہ علیہ وسلم اور حضرت ابو بکرؓ اپنی سواریوں سے اتر کر کھجور کے ایک درخت کے سایے میں تشریف فرما ہو گئے۔ انصار کا ہجوم بڑے جوش و خروش کے ساتھ آپ کے مقام نزول پر حاضر ہوا۔ جذبہ بے اختیار کی وجہ سے لوگ ٹوٹے پڑتے تھے مگر وہ جانتے نہ تھے کہ دونوں صاحبوں میں سے رسول اللہ صلی اللہ علیہ وسلم کون سے ہیں۔ اس بنا پر اول اول وہ حضرت ابو بکرؓ کو سلام کرتے رہے۔ پھر جب دھوپ حضورؐ تک پہنچنے لگی تو حضرت ابو بکرؓ نے اٹھ کر اپنی چادر سے آپ پر سایہ کیا۔ اُس وقت لوگوں کو معلوم ہوا کہ حضورؐ کون سے ہیں اور لوگ آپ کو سلام کرنے لگے۔ یہ روایت امام بخاری نے حضرت عروہ بن زبیر سے، محمد بن اسحاق نے عبدالرحمن بن عوف بن سعید سے، اور ابن سعد نے واقدی سے نقل کی ہے۔ حاکم، موسیٰ بن عقبہ، ابن جریر طبری اور بلاذری وغیرہم نے بھی یہی واقعہ بیان کیا ہے۔

ان دونوں روایات میں بظاہر جو اختلاف نظر آتا ہے وہ درحقیقت کوئی اختلاف نہیں ہے۔ معلوم ہوتا ہے کہ ایک طرف حضورؐ نے وہاں پہنچ کر عامر بن مہیرہ یا عبد اللہ بن ارقیط کو اپنی آمد کی خبر دینے کے لیے بھیج دیا ہوگا۔ اور دوسری طرف آپ کو دیکھ کر اُس یہودی نے بھی پکار دیا ہوگا کہ آپ تشریف لے آئے ہیں۔

**قبا پہنچنے کی تاریخ** | حضورؐ کے قبا پہنچنے کی تاریخ میں راویوں کے بیانات بہت مختلف ہیں۔ ابن سعد نے ایک جگہ پیر کا دن ۱ اور ۲ ربیع الاول لکھنے کے بعد ۱۲ ربیع الاول کو ایک کمزور قول کی حیثیت سے بیان کیا ہے اور دوسری جگہ انہوں نے غار ثور سے آپ کی روانگی کی تاریخ ۴ ربیع الاول اور مدینہ پہنچنے کی تاریخ ۱۲ ربیع الاول قطعیت کے ساتھ لکھی ہے۔ بخاری میں حضرت عروہ بن زبیر کی روایت تاریخ کا تعین نہیں کرتی بلکہ صرف یہ بتاتی ہے کہ پیر کا دن تھا اور ربیع الاول کا مہینہ۔ موسیٰ بن عقبہ نے امام زہری کے حوالے سے یکم ربیع الاول قبا پہنچنے کی تاریخ بیان کی ہے، حالانکہ راویوں کی عظیم اکثریت اُسے مکہ سے

دبقیہ حاشیہ معمر (۱۸) سب پہلے ہی سے جانتے تھے کہ رسول اللہ صلی اللہ علیہ وسلم پناہ گزین کی حیثیت سے نہیں بلکہ انصار مدینہ کے فرمانروا اور حاکم مقتدر کی حیثیت سے تشریف لارہے ہیں۔ یہودی کا یہ اعلان مختلف راویوں نے مختلف الفاظ میں نقل کیا ہے۔ ہم نے صرف ایک روایت کے الفاظ لے لیے ہیں کیونکہ سب کو نقل کرنا طویل لا حاصل ہے۔

لکھنے کی تاریخ بیان کرتی ہے۔ جریر بن حازم کی روایت ابن اسحاق سے یہ ہے کہ آپ ۲ ربیع الاول کو قبا پہنچے تھے، مگر طبرانی نے عاصم بن عدی، اور ابن ہشام، ابن جریر، اور ابراہیم بن سعد نے ابن اسحاق کی جو روایت نقل کی ہے اس میں ۱۲ ربیع الاول تاریخ بیان کی گئی ہے۔ بلاذری اور ابن قتیبہ نے لکھا ہے کہ یہی صحیح تاریخ ہے۔ ابن القیثم نے زاد المعاد میں اور ابن عبد البر نے الدرر میں بھی یہی تاریخ بیان کی ہے۔ بعض روایات ۸ اور ۱۳ اور ۱۵ ربیع الاول کی بھی ہیں۔ لیکن صحیح و معتبرات یہی ہے کہ حضور یکم ربیع الاول سلمہ کی رات کو مکہ سے نکل کر غار ثور میں تشریف لے گئے۔ تین شب و روز وہاں رہے، ۴ ربیع الاول کو رات کے آخری حصے میں مدینے کے لیے روانہ ہوئے، اور ۱۲ ربیع الاول کو دوپہر کے وقت وہاں پہنچ گئے۔ یہ شمسی حساب سے یہ تاریخ ۲۴ ستمبر ۶۲۲ء تھی۔

قبا میں قیام | یہ بات متفق علیہ ہے کہ قبا میں حضور کا قیام قبیلہ اوس کی ایک شاخ بنی نمر بن عوف کی بستی میں رہا۔ یہ بھی ثابت ہے کہ وہاں آپ کی میزبانی کا شرف حضرت کھنوم بن ہذلم کو حاصل ہوا۔ اگرچہ بعض اقوال یہ ہیں کہ آپ حضرت سعد بن خبیثمہ کے ہاں ٹھہرے تھے، لیکن ابن سعد اور بلاذری نے واقدی کے حوالے سے اور ابن جریر و ابن ہشام نے محمد بن اسحاق کے حوالے سے تصریح کی ہے کہ دراصل

سہ واضح رہے کہ قمری حساب سے رات، دن سے پہلے ہوتی ہے اور سورج غروب ہونے کے بعد نئی تاریخ کا آغاز ہو جاتا ہے۔ اس لیے یکم ربیع الاول کی رات سے مراد دن سے پہلے والی رات ہے نہ کہ دن کے بعد والی رات۔ نیز یہ بھی معلوم رہے کہ حضرت عمرؓ کے زمانہ خلافت میں جب ہجرت تاریخ کی ابتداء کی گئی تو ہجرت کے روز سے نہیں بلکہ یکم محرم (مطابق ۱۲ جولائی ۶۲۲ء) سے اس کا آغاز کیا گیا تھا، کیونکہ اہل عرب قدیم زمانے سے محرم ہی کو سال کا پہلا مہینہ مانتے چلے آ رہے تھے۔ اس لیے ہجرت سنہ ہجری کے تیسرے مہینے میں ہوئی۔

۳۔ یہ ایک سن رسیدہ بزرگ تھے۔ حضور کی تشریف آوری کے تھوڑی مدت بعد ان کا انتقال ہو گیا۔ ابن جریر کا بیان ہے کہ اصحاب رسول اللہ صلی اللہ علیہ وسلم میں یہ پہلے شخص تھے جن کا ہجرت کے بعد انتقال ہوا۔ نہ معلوم یہ بات کس طرح بعض روایات میں آگئی ہے کہ حضور کے قیام کے زمانہ میں یہ مشرک تھے۔ استیعاب میں ابن عبد البر اور اصحابہ میں ابن حجر نے تصریح کی ہے کہ ہجرت سے پہلے یہ مسلمان ہو چکے تھے۔

قیام تو کلثوم بن ہذیم کے ہاں تھا، لیکن حضور لوگوں سے ملاقات کے لیے حضرت سعد بن خبیثمہ کے ہاں تشریف فرما ہوتے تھے، کیونکہ وہ بال بچوں والے نہ تھے اور ان کا پورا گھر مردوں کے لیے کھلا ہوا تھا۔ اسی بنا پر لوگوں میں مشہور ہو گیا کہ آپ حضرت سعد کے ہاں ٹھہرے ہیں۔ بلاذری نے فتوح البلدان میں بھی بعینہ یہی بات اس صراحت کے ساتھ لکھی ہے کہ میں نے حدیث اور سیرت اور مخازی کا علم رکھنے والوں کی ایک جماعت سے یہ بات سنی ہے۔

اس قیام کے زمانہ میں آپ نے مسجد قبا کی تعمیر فرمائی جیسا کہ امام بخاری نے حضرت عروہ بن زبیر سے اور ابن ہشام و ابن جریر نے محمد بن اسحاق سے روایت کیا ہے۔ ابن جریر نے اس کے متعلق ابن اسحاق کی پوری سند درج کی ہے جس سے معلوم ہوتا ہے کہ یہ دراصل حضرت علی رضی اللہ عنہ کی روایت ہے۔ حافظ ابن حجر کہتے ہیں کہ یہ پہلی مسجد تھی جو اسلام میں بنائی گئی اور پہلی مسجد تھی جس میں رسول اللہ صلی اللہ علیہ وسلم نے اپنے صحابہ کو غلانیہ نماز باجماعت پڑھائی۔

اسی زمانے میں حضرت علی رضی اللہ عنہ مکہ سے حضور کی خدمت میں پہنچ گئے اور آپ کے ساتھ ہی کلثوم بن ہذیم کے ہاں قیام کیا۔ ابن ہشام اور ابن جریر نے محمد بن اسحاق کی روایت نقل کی ہے کہ وہ مکہ میں تین دن ٹھہرے اور اہل مکہ کی وہ تمام امانتیں واپس کیں جو حضور کے پاس رکھی ہوئی تھیں، اس کے بعد انہوں نے وہاں سے ہجرت فرمائی۔

اس امر میں اختلاف ہے کہ قبا میں حضور کا قیام کتنے دن رہا۔ بخاری و مسلم اور ابن سعد میں حضرت انس بن مالک کی روایت ہے کہ آپ وہاں ۱۴ روز رہے۔ واقدی نے بھی ۱۴ دن ہی زمانہ قیام بتایا ہے۔ حضرت عائشہ اور عروہ بن زبیر سے منقول ہے کہ دس دن سے چند روز زیادہ قیام رہا۔ بنی عمرو بن عوف کے بعض لوگوں کا بیان ہے کہ حضور وہاں ۱۸ روز ٹھہرے۔ موسیٰ بن عقبہ کی روایت امام زہری اور مجمع بن یزید بن حارثہ سے یہ ہے کہ آپ ۲۲ دن وہاں رہے، اور یہی زبیر

نے مسجد قبا میں مدینہ طیبہ کے جنوب مغرب میں موجود ہے۔ اس کے قلعے سے متصل جس مقام پر اب ایک قبۃ مقام العمرة کے نام سے معروف ہے، یہی حضرت کلثوم بن ہذیم کا مکان تھا اور اس کے قریب دوسرا قبۃ جو مسجد سے متصل ہے اور بیت فاطمہ کے نام سے معروف ہے، وہ حضرت سعد بن خبیثمہ کا مکان تھا۔

بن بکّار کی روایت ہے جو انہوں نے بنی عمر و بن عوف کے متعدد لوگوں سے سنی۔ بلاذری نے ایک قول ۲۳ دن کا بھی نقل کیا ہے۔ لیکن ابن سعد، ابن اسحاق، ابن ہشام، ابن جریر، بلاذری اور ابن جبان نے قطعیت کے ساتھ کہا ہے کہ حضور نے قبائیں پیر، منگل، بدھ اور جمعرات کو قیام فرمایا، اور جمعہ کے روز آپ وہاں سے مدینہ کے لیے روانہ ہو گئے۔ یہی قول مغازی و سیر کے علماء میں مشہور ہے۔ اگرچہ ابن جبان نے قبائیں حضور کا قیام تین دن بیان کیا ہے، اور موسیٰ بن عقبہ نے بھی یہی لکھا ہے، مگر دراصل انہوں نے آپ کے قبائیں اور قبائیں سے روانہ ہونے کے دنوں کو زمانہ قیام میں شمار نہیں کیا ہے، اس لیے ان کا قول بھی قول مشہور کے مطابق ہے۔

قبائیں سے روانگی اور پہلی نماز جمعہ [ابن ہشام اور ابن جریر نے ابن اسحاق کی روایت نقل کی ہے، اور یہی ابن سعد اور بلاذری کی روایت بھی ہے کہ حضور جمعہ کے روز دن چڑھے قبائیں سے روانہ ہوئے۔ بنی سالم بن عوف کی بستی میں پہنچے تھے کہ نماز جمعہ کا وقت آ گیا۔ آپ وہاں اترے اور ان کی مسجد میں جمعہ پڑھا یا۔ ۱۰۰ آدمی اس نماز میں شریک تھے، اور یہ پہلا جمعہ تھا جو حضور کی امامت میں پڑھا گیا۔ بنی سالم کی یہ مسجد وادی رانونا میں تھی اور پہلے مسجد عبیب کہلاتی تھی، پھر حضور کے وہاں جمعہ پڑھانے کے بعد مسجد جمعہ کے نام سے مشہور ہو گئی اور آج تک اسی نام سے مشہور ہے۔ مدینہ سے قبائیں جاتے ہوئے یہ راستہ کے بائیں جانب طتی ہے۔

اس موقع پر رسول اللہ صلی اللہ علیہ وسلم نے جو خطبہ ارشاد فرمایا تھا اسے سعید بن عبدالرحمن <sup>الحمیری</sup> کے حوالہ سے ابن جریر طبری نے اپنی تاریخ میں لفظ بلفظ درج کیا ہے۔ لیکن اس ہی قرآن مجید کی بعض ایسی آیات پائی جاتی ہیں جو ہجرت کے بعد نازل ہوئی ہیں، اس لیے یہ امر مشتبہ ہے کہ حضور کی طرف جو خطبہ منسوب کیا گیا ہے وہ صحیح الفاظ میں نقل ہوا ہے یا نہیں۔

مدینہ میں داخلہ [نماز جمعہ کے بعد جب حضور مدینہ جانے کے لیے تیار ہوئے تو بنی سالم کے لوگ

لہ یا قوت نے معجم البلدان میں لفظ رانونا کے تحت لکھا ہے کہ وادی رانونا میں اس مسجد کے وقوع کا ذکر ابن اسحاق کی سیرت کے اُس خلاصے میں آیا ہے جو ابن ہشام نے کیا ہے اور نہ دوسرے سب صرف یہ لکھتے ہیں کہ حضور نے بنی سالم کی بستی میں نماز جمعہ ادا کی۔

حضرت عثمان بن مالک اور حضرت عباس بن عبد وہ بن نضله کی سربراہی میں سامنے آئے اور آپ کی اونٹنی کی نکیل مختام کر انہوں نے عرض کیا یا رسول اللہ آپ ہمارے ہاں قیام فرمائیں، ہم تعداد میں بھی کافی ہیں، جنگی سروسامان بھی رکھتے ہیں اور دفاع کی طاقت بھی۔ حضور نے فرمایا، میری اونٹنی کا راستہ چھوڑ دو، کیونکہ یہ مامور ہے۔ مطلب یہ تھا کہ یہ اللہ تعالیٰ کے حکم کے تحت چل رہی ہے اور اسی جگہ جا کر ٹھیرے گی جہاں ٹھیرنے کا حکم اللہ تعالیٰ کی طرف سے ہوگا۔ آگے چلے تو بنی بیاتہ، بنی ساعدہ، بنی الحارث، بنی عدی بن نجار کے محلتے راستے میں آئے۔ ہر جگہ ان قبیلوں کے لوگ اپنے سرداروں کی پیشوائی میں سامنے آ کر اپنے ہاں قیام کے لیے عرض کرتے رہے، اور آپ ان سب کو یہی جواب دیتے رہے کہ میری اونٹنی کا راستہ چھوڑ دو کیونکہ یہ مامور ہے۔ حضور نے اُس کی نکیل ڈھیلی چھوڑ رکھی تھی اور آپ اسے کوئی ہلکا سا اشارہ بھی نہیں فرما رہے تھے کہ وہ کدھر جائے اور کہاں ٹھیرے۔ جب وہ بنی مالک بن نجار کے محلتے میں پہنچی تو ٹھیک اُس جگہ جا کر بیٹھ گئی جہاں آج مسجد نبوی اور بعض روایات کے مطابق منبر رسول ہے۔ مگر حضور اُس پر تشریف فرما رہے۔ وہ پھر اٹھی اور کچھ دُور چل کر پھر اُسی جگہ پلٹ آئی اور وہاں ٹھک گئی۔ تب حضور اُس پر سے اتر گئے۔ یہاں اسحاق کی روایت ہے جسے ابن ہشام نے تفصیل کے ساتھ اور ابن جریر نے اختصار کے ساتھ نقل کیا ہے۔

۱۷ یر وہی خازان تھا جس کی ایک خاتون سلمیٰ بنت عمرو سے حضور کے پردادا ہاشم نے شادی کی تھی اور حضور کے دادا عبدالمطلب انہی کے بطن سے پیدا ہوئے تھے۔ اسی خاندان میں عبدالمطلب جوانی کی عمر کے قریب پہنچتے تک پلے بڑھے، اسی خاندان کے لوگ اُس موقع پر عبدالمطلب کی حمایت کے لیے مٹھے پہنچ گئے جب اُن کے چچا نے اُن کی میراث مار کھائی تھی، اور اس خاندان سے حضور کے خاندان کا تعلق اتنا گہرا تھا کہ آپ کے والد جناب عبد اللہ نے اپنے آخری ایام زندگی انہی کے ہاں گزارے، یہیں وہ مدفون ہوئے، اور حضور کی والدہ ماجدہ آپ کو بچپن میں انہی لوگوں سے ملانے کے لیے مدینے لے گئی تھیں۔

۱۸ اس میں اللہ تعالیٰ کی عظیم حکمت تھی کہ اُس نے حضور کی جائے قیام کا انتخاب خود حضور پر نہ چھوڑا بلکہ اپنے حکم کے تحت اونٹنی سے یہ خدمت لی۔ اگر حضور اپنی پسند سے جلتے قیام کا انتخاب فرماتے تو انصار کے دوسرے قبیلوں میں یہ احساس پیدا ہو سکتا تھا کہ آپ نے ہم پر بنی نجار کو ترجیح دی ہے۔

ابن سعد اور بلاذری نے بھی اسے مختصراً بیان کیا ہے۔

حضرت ابو ایوبؓ کے ہاں قیام | آگے کی روداد کے بارے میں روایات مختلف ہیں۔ ابن اسحاق کی روایت یہ ہے کہ جب حضورؐ اُونٹنی سے اُتر گئے تو سامنے ہی حضرت ابو ایوبؓ انصاری (خالد بن زید) کا مکان تھا۔ وہ حاضر ہوئے اور آپؐ کا سامان اُتار کر اپنے گھر لے گئے اور آپؐ نے انہی کے ہاں قیام فرمایا۔ بخاری اور مسند احمد میں حضرت انسؓ کی روایت ہے کہ آپؐ نے اُونٹنی سے اُتر کر دریافت فرمایا کہ ہمارے لوگوں میں سے کس کا گھر یہاں سے قریب ہے۔ حضرت ابو ایوبؓ نے عرض کیا، میرا یا رسول اللہؐ، یہ سامنے میرا گھر ہے اور یہ میرا دروازہ ہے۔ حضورؐ نے فرمایا "توجاؤ اور ہمارے لیے تیلوںے کا انتظام کرو"۔ ابن سعد نے بھی حضرت انسؓ کے حوالے سے یہی بات لکھی ہے، اور واقدی کے حوالے سے ابن سعد اور بلاذری نے اس پر یہ اضافہ کیا ہے کہ حضورؐ کی اُونٹنی کو حضرت اسعد بن زرارہ نے اپنے ہاں لے جا کر باندھ دیا اور وہی اس کی دیکھ بھال کرتے رہے۔


بعض روایات میں ہے کہ اُونٹنی سے اُتر کر حضورؐ نے فرمایا ھذا المنزل ان شاء اللہ یہی جائے قیام ہے۔ اگر اللہ نے چاہا۔ حضرت ابو ایوبؓ نے اگر عرض کیا کہ میرا مکان یہاں سے قریب ترین ہے۔ آپؐ اجازت دین تو میں آپؐ کا سامان اپنے ہاں لے جاؤں۔ حضورؐ نے اُن کو اجازت سے دی اور وہ سامان اپنے ہاں اٹھا کر لے گئے۔ طبرانی نے حضرت عبد اللہ بن زبیر سے یہی بات روایت کی ہے۔ بخاری و مسلم اور مسند احمد میں حضرت براء بن عازبؓ کی روایت ہے کہ لوگوں میں اس بات پر جھگڑا ہوا کہ آپؐ کہاں اُتریں، اور آخر کار حضورؐ نے فرمایا آج میں بنی نجار میں ٹھیروں گا جو عبد المطلب کی تنہیال ہے۔

حافظ ابن حجرؒ نے اصحابہ میں مسند احمد کے حوالہ سے خود حضرت ابو ایوبؓ کا یہ بیان نقل کیا ہے کہ جب انصاری میں اس بات پر جھگڑا بڑھا کہ حضورؐ کا قیام کہاں ہو تو آخر کار قرعہ ٹالا گیا اور میرا نام نکلا۔ ان مختلف بیانات کو دیکھ کر ایسا محسوس ہوتا ہے کہ پہلے تو حضورؐ حضرت ابو ایوبؓ کے ہاں اُتر گئے ہوں گے۔ اور بعد میں اگر دوسرے قبیلوں نے یہ چاہا ہو گا کہ اس شرف میں انہیں بھی حصہ ملے۔ اس پر قرعہ اندازی

لے حضرت ابو ایوبؓ انصاری کا مکان اب بھی مسجد نبوی کے جنوب مشرقی جانب موجود ہے۔ اور اس کے قریب دار جعفر الصادق ہے جس میں اب مسجد نبوی کے امام و خطیب رہتے ہیں۔



## مدینہ طیبہ پر ماٹہ ہجرت



- |                |                    |                     |
|----------------|--------------------|---------------------|
| ۱۳ - بنی بنجار | ۷ - بنی بیاضہ      | ۱ - بنی عمرو بن عوف |
| ۱۴ - بنی زریق  | ۸ - بنی سلمہ       | ۲ - بنی نضیر        |
| ۱۵ - بنی ساعدہ | ۹ - بنی حارثہ      | ۳ - بنو قریظہ       |
| ۱۶ - بنی سمانہ | ۱۰ - بنی عبد الشہل | ۴ - بنو قینقاع      |
|                | ۱۱ - بنی ظفر       | ۵ - قواقلہ بنو سہیل |
|                | ۱۲ - مسجد نبوی     | ۶ - بنی عوف         |

کی نوبت آئی ہوگی، اور حضور نے بھی لوگوں کو یہ فرما کر مطمئن کیا ہوگا کہ اس خاندان میں میری پہلے سے قرابت ہے، کیونکہ اہل عرب کے ہاں قرابت کے حق کا مقدم ہونا مسلم تھا۔

امام ابو یوسف نے کتاب الذکر والرداء میں حضرت ابو ایوبؓ انصاری کا اپنا بیان نقل کیا ہے کہ جب حضور میرے ہاں اترے تو آپ مکان کے نچلے حصے میں ٹھہرے اور میں اور ایوب کی ماں بالائی منزل میں رہے۔ رات کو میں نے ایوب کی ماں سے کہا کہ حضور اُپر قیام فرمانے کے زیادہ حق دار ہیں۔ کیونکہ آپ کے پاس ملائکہ آتے ہیں اور آپ پر وحی نازل ہوتی ہے۔ اس خیال سے نہ میں رات کو سو سکا اور نہ اُتم ایوب۔ صبح میں نے حضور سے یہ ماجرا عرض کیا۔ آپ نے فرمایا نیچے کا مکان میرے لینے زیادہ آرام دہ ہے۔ میں نے عرض کیا کہ قسم ہے اُس ذات کی جس نے آپ کو حق کے ساتھ بھجیا ہے، میں ایسے بالا خانے میں نہیں رہ سکتا جس کے نیچے آپ قیام فرماہوں۔ عرض میں نے اتنا الحاح کیا کہ آپ اُپر کی منزل میں رہنے پر راضی ہو گئے۔

ابن ہشام نے محو بن اسحاق سے حضرت ابو ایوبؓ کی جو روایت نقل کی ہے وہ اس سے تھوڑی سی مختلف ہے۔ اس میں یہ ہے کہ حضور نے نیچے کے حصے کو پسند کرنے کی وجہ یہ بتائی کہ اس میں آپ کے پاس حاضر ہونے والوں کے لیے زیادہ سہولت ہے۔ اس لیے حضرت ابو ایوبؓ بادلِ خواستہ اُپر کی منزل میں رہنے پر راضی ہو گئے۔ لیکن ایک روز ایسا ہوا کہ اُپر کی منزل میں پانی کا ایک برتن ٹوٹ گیا۔ حضرت ابو ایوبؓ کو اندیشہ ہوا کہ کہیں پانی ٹپک کر نیچے نہ گر جائے اور اس سے حضور کو تکلیف ہو۔ اس لیے دونوں میاں بیوی کے پاس جو ایک ہی صحاف تھا اس کو انہوں نے پانی میں ڈال کر جلدی جلدی اُسے خشک کیا۔ بیعتی اور ابن ابی شیبہ نے بھی حضرت ابو ایوبؓ سے یہ واقعہ اسی طرح روایت کیا ہے۔

ابن سعد نے حضرت زید بن ثابت کے حوالہ سے لکھا ہے کہ حضرت ابو ایوبؓ کے ہاں حضور کے قیام کے زمانے میں کوئی دن ایسا نہ گذرنا تھا جب تین چار گھروں کے لوگ آپ کے دروازے پر خوان لیے ہوئے کھڑے نہ نظر آتے ہوں۔

مدینہ میں آپ کا استقبال! اگرچہ اُپر کے بیان سے بھی بخوبی اندازہ کیا جا سکتا ہے کہ اہل مدینہ نے کس عقیدت و محبت کے ساتھ آپ کو گھنوں لٹختے لیا تھا۔ لیکن شہر میں آپ کا استقبال جس جوش و خروش اور جس واہانہ انداز میں ہوا وہ بے نظیر تھا۔ عرب میں نہ اس سے پہلے کبھی کسی کا ایسا استقبال ہوا تھا نہ اس کے بعد ہوا۔ (باقی)